

علم حدیث کی ترویج و اشاعت میں معاون عوامل و اسباب Supporting Factors behind the Transmission of Hadith Literature

Abdul Ghaffar Bukhari, Assistant Professor

Department of Islamic Studies, National University of Modern Languages, Islamabad

Abstract

The article comprehensively deals with the activities in the field of collection, compilation and spread of the knowledge of Hadith. The Umayyad period particularly witnessed intensive activities in this field for various reasons; namely the presence of many of the companions of the Holy Prophet (SAW) and their devotion and dedication to the person of the Holy prophet (SAW). The compilers of Hadith travelled far and wide for the collection of Hadith and their verification. The extension of the Islamic empire also needed the learning of Hadith for the neo-Muslims. Various centers of learning of Hadith were established in Madinah, Macca, Kufa, Basra and Damascus.

Keywords: Transmission; Hadith Literature; Sciences of Hadith

امرو واقعہ یہ ہے کہ عہد بنو امیہ دراصل اسلامی تاریخ کا ایک زریں اور قابل ذکر دور تھا، جو حضرات صحابہؓ، تابعین اور تبع تابعین کی مقدس ہستیوں سے منور تھا۔ یہ حضرات آنحضرت ﷺ اور ان کے ساتھیوں کے تربیت یافتہ تھے، ان کے افعال و اقوال میں حضورؐ کی تعلیم قدسی کی ہی جھلک تھی، ان کے اعمال نبی کریم ﷺ کی پیروی کے ترجمان تھے، انہیں حدیث سے بے پناہ محبت و عقیدت تھی، انہیں ایک طرف فرامین رسول ﷺ کو دوسروں تک پہنچانے کا اہم دینی فریضہ سونپا گیا تھا اور دوسری طرف انہیں یہ خوف بھی لاحق تھا کہ کہیں کوئی غلط بات اللہ کے رسول ﷺ کی طرف منسوب نہ ہو جائے، چنانچہ انہوں نے طلب حدیث کیلئے دور دراز علاقوں کا سفر کیا اور لوگوں کو حدیث رسول سے روشناس کرایا اور اس کی تعلیم اور اشاعت میں مصروف ہو گئے، انہی قدرتی و خارجی عوامل کے سبب علم حدیث کی خوب نشر و اشاعت ہوئی۔

عہد امیہ پر بنو امیہ طائرانہ نظر ڈالنے سے بہت سے عوامل و اسباب کی نشاندہی ہوتی ہے جن کی وجہ سے علم حدیث کی ترویج و اشاعت متاثر ہوئی، ان میں سے کچھ عوامل ایسے تھے جنہوں نے اس کی ترقی اور نشر و اشاعت میں اہم کردار ادا کیا۔ علم حدیث کی نشر و اشاعت میں بہت سے عوامل کار فرما تھے جن میں سے درج ذیل عوامل نے بنیادی کردار ادا کیا:

صحابہ کرامؓ کی موجودگی:

بنو امیہ کا دور اس حوالے سے بڑی اہمیت کا حامل ہے کہ اس کے ابتدائی ساٹھ ستر برس میں صحابہ کرامؓ کی اچھی خاصی تعداد تھی۔ جو مرکزی علاقوں اور شہروں میں پھیلے ہوئے تھے۔ آخری صحابی حضرت عامر بن وائلہ جن کے بارے میں بیان کیا جاتا ہے کہ وہ آخری صحابی تھے جن پر صحابہؓ کا دور ختم ہو گیا۔ حافظ ابن حجر نے جریر بن حازم کا بیان نقل کیا ہے وہ بیان کرتے ہیں:

”كنت بمكة سنة عشر و مائة فرأيت جنازة فسألت عنها فقيل ابو الطفيل“ (۱)

میں ۱۱۰ھ میں مکہ میں تھا میں نے ایک جنازہ دیکھا جس کے بارے میں نے پوچھا تو (مجھے) بتایا گیا کہ ابو الطفیلؓ کا جنازہ ہے۔

مولانا سید مناظر احسن گیلانی نے چونتیس صحابہ کرامؓ کے نام گنوائے ہیں جو رسول اللہ ﷺ کے بعد اسی سے سو سال تک مختلف شہروں اور علاقوں میں زندہ رہے (۲)۔

صحابہ کرامؓ اشاعت حدیث کیلئے مختلف مفتوحہ ممالک میں پھیل گئے اور لوگوں کو حدیث کی تعلیم دینے میں مصروف ہو گئے۔ حضرت ابودریس خولانیؓ کا بیان ہے کہ ”میں حمص کی مسجد میں گیا تو وہاں ایک مجلس میں بیٹھ گیا جس میں بیس صحابہ کرامؓ تشریف فرما تھے“ (۳)۔

علامہ ذہبی نے بیان کیا ہے کہ ”حضرت ابوالدرداءؓ دمشق میں سکونت پذیر تھے اور جب درس حدیث دینے کیلئے مسجد جاتے تو ان کے ساتھ شائقین علم کا اس قدر ہجوم ہوتا جیسے کسی بادشاہ کے ساتھ ہوتا ہے“ (۴)۔

امام سیوطی بیان کرتے ہیں:

”كان لجابر بن عبد الله حلقه في المسجد النبوي يؤخذ عنه العلم“ (۵)

جابر بن عبد اللہ کا حلقہ درس مسجد نبوی میں تھا اور لوگ ان سے علم حاصل کرتے تھے۔

صحیح مسلم کی ایک روایت سے معلوم ہوتا ہے کہ حضرت ابوسعید خدریؓ جب حدیث بیان کرتے تو آپ کے سامنے (کثرت ہجوم کی وجہ سے) لوگوں کی ایک دیوار کھڑی ہو جاتی تھی (۶)۔

ایک اور صحابی کے بارے میں منقول ہے کہ جب وہ حدیث بیان کرتے تو ان کے گرد لوگوں کا اس قدر ہجوم ہو جاتا تھا کہ ان کو مکان کی چھت پر چڑھ کر حدیث بیان کرنا پڑتی تھی (۷)۔

نصر بن عاصم لیشی فرماتے ہیں کہ ”میں کوفہ کی مسجد میں گیا تو ایک حلقہ نظر آیا جو نہایت خاموشی سے ایک شخص کی طرف کان لگائے ہوئے تھے، دریافت کرنے پر معلوم ہوا کہ وہ حضرت حذیفہ بن یمان ہیں“ (۸)۔

مختلف شہروں اور علاقوں میں صحابہ کرامؓ کی موجودگی نے حدیث کی ترویج و اشاعت میں اہم کردار ادا کیا ہے۔

تر بیت رسول:

صحابہ کرامؓ رسول اللہ ﷺ کے تربیت یافتہ تھے ان کے افعال و اقوال میں حضور ﷺ کی تعلیم قدسی کی ہی جھلک تھی اور انہی

کی بدولت دین اسلام کا تسلسل قائم ہوا۔

محدثین کرام نے کتب حدیث میں مرفوع احادیث کے ساتھ صحابہؓ کے اقوال و اعمال پر مشتمل ایک بڑا ذخیرہ بھی روایت کیا ہے۔ صالح بن کیسان (۱۴۰ھ) بیان کرتے ہیں۔

”اجتمعت أنا وابن شهاب ونحن نطلب العلم فاجتمعنا على أن نكتب السنن فكتبنا كل شيء سمعناه عن النبي ﷺ ثم كتبنا أيضا ما جاء عن أصحابه فقلت لا ليس بسنة و قال بلى هو سنة فكتب و لم أكتب فنحج و ضيعت“ (۹)

”میں اور ابن شہاب اکٹھے علم حاصل کرتے تھے ہم نے باہمی اتفاق کیا کہ احادیث لکھیں گے چنانچہ ہم نے ہر چیز جو نبی ﷺ کے بارے میں سنی تھی لکھ ڈالی پھر ابن شہاب نے کہا جو آپ ﷺ کے صحابہؓ کے بارے میں منقول ہے ہم اسے بھی لکھ لیں گے میں نے کہا نہیں یہ (اقوال صحابہؓ) سنت نہیں، ابن شہاب نے کہا کیوں نہیں وہ بھی سنت ہیں سوانہوں نے انہیں لکھ لیا اور میں نے نہیں لکھا، وہ کامیاب رہے اور میں نے ضائع کر دیا“

صحابہ کرامؓ کے انہی اقوال و افعال کے پیش نظر حضرت ابن مسعودؓ فرماتے ہیں:

”لا يزال الناس صالحين متماسكين ما أتاهم العلم من أصحاب محمد ﷺ ومن أكابرهم فإذا أتاهم من أصاغرهم هلكوا“ (۱۰)

”جب تک علم اصحاب رسول اللہ ﷺ اور ان کے بڑوں سے آتا رہے گا لوگ نیک اور عمل پیرا رہیں گے اور جب لوگوں کو علم ان کے اصاغر سے ملنے لگے گا، وہ ہلاک ہوں گے“

حضرت ابن مسعودؓ کے اس قول میں اصاغر کی اضافت عام لوگوں کی طرف ہے، اصحاب محمد ﷺ کی طرف نہیں۔ اور

عبداللہ بن مبارک کے قول کے مطابق اصاغر سے اہل بدعت مراد ہیں (۱۱)۔

ایک اور موقع پر حضرت ابن مسعودؓ نے فرمایا:

”اتبعوا آثارنا ولا تبتدعوا فقد كفيتم“ (۱۲)

تم ہمارے نقش قدم پر چلتے رہو نئی باتیں نہ نکالنا کیونکہ ہماری پیروی تمہارے لیے کافی ہے“

امام اوزاعی، یقیہ بن ولید کو مخاطب کرتے ہوئے فرماتے ہیں:

”يا بقية العلم ما جاء عن أصحاب محمد ﷺ وما لم يجمع عن أصحاب محمد ﷺ فليس

بعلم“ (۱۳)

”اے بقیہ علم وہی ہے جو اصحاب محمد ﷺ کی طرف سے منقول ہو کر آئے اور جو اصحاب محمد ﷺ سے منقول نہ ہو

وہ علم نہیں ہے“

ایک مرتبہ حضرت عمرؓ نے حضرت طلحہؓ بن عبید اللہؓ پر حالت احرام میں رنگ دار چادر دیکھی۔ تو فرمایا اے طلحہؓ یہ رنگ دار کپڑا کیوں (پہنا) ہے تو طلحہؓ نے جواب دیا اس رنگ میں خوشبو نہیں ہے تو حضرت عمرؓ نے فرمایا:

”إنکم أیہا الرهط أئمة یقتدی بکم الناس“ (۱۴)

”بے شک تم اے گروہ (صحابہ) ائمہ ہو لوگ تمہاری پیروی کریں گے“

اسی طرح حضرت عمرؓ نے ایک دفعہ حضرت عبدالرحمنؓ بن عوفؓ کو ایک خاص قسم کے موزے پہنے دیکھے تو آپ نے فرمایا:

”عزمت علیک أن لا نزعتہما فإنی أخاف أن ینظر الناس إلیک فیقتدون بک“ (۱۵)

”میں تمہیں قسم دیتا ہوں کہ تم انہیں اتار دو کیونکہ مجھے ڈر ہے کہ لوگ تمہیں اس طرح دیکھیں گے تو وہ تمہاری پیروی کرنے لگیں گے“

حضرت حذیفہؓ بن یمان نے مدائن (۱۶) میں یہودی عورت سے نکاح کر لیا جب حضرت عمرؓ کو اس کی خبر ملی تو آپ نے

ان کی طرف خط لکھا:

”أعزم علیک أن لا تضع کتابی حتی تخلی سبیلہا فإنی أخاف أن یقتدیک المسلمون

فیختاروا نساء أهل الذمة لجمالہن“ (۱۷)

”میں تجھے قسم دیتا ہوں کہ میرا یہ خط رکھنے سے پہلے تم اس عورت کو فارغ (طلاق) کر دو مجھے ڈر ہے کہ مسلمان تمہاری پیروی کرتے ہوئے اہل ذمہ کی عورتوں سے ان کے حسن و جمال کی وجہ سے پسند کرنے لگیں گے“

حضرت سعدؓ بن ابی وقاصؓ جب گھر میں نماز پڑھتے تو لمبی نماز پڑھتے رکوع و سجود طویل کرتے اور جب مسجد میں نماز

پڑھتے تو جلدی کرتے تھے آپ کے بیٹے حضرت مصعب نے اس کی وجہ پوچھی تو آپ نے فرمایا:

”یا بنی إنا أئمة یقتدی بنا“ (۱۸)

”اے میرے بیٹے بے شک ہم ائمہ ہیں، (امت میں) ہماری پیروی کی جاتی رہے گی“

حضرت عمرؓ نے حضرت عبداللہؓ بن مسعودؓ کو جب حضرت عمارؓ بن یاسرؓ کے ساتھ کوفہ بھیجا تو آپ نے اہل کوفہ کو ان کی

اقتداء کرنے کا حکم دیتے ہوئے فرمایا:

”فاقتدوا بہما و اسمعوا وقد آثرتکم بعبداللہ بن مسعود علی نفسی“ (۱۹)

”تم ان دونوں کی اتباع کرو اور ان کی بات کو سنو بے شک میں نے عبداللہؓ بن مسعودؓ کو (تمہارے پاس بھیج

کر) تمہیں اپنی ذات پر ترجیح دی ہے“

معلوم ہوا کہ اسلام میں صحابہ کرامؓ کی مقتداء حیثیت ہمیشہ سے مسلم رہی اس لئے انہیں محتاط رویہ اختیار کرنے کا حکم دیا

گیا تھا چنانچہ صحابہؓ کے اعمال و اقوال کی اتباع، تابعین و تبع تابعین میں جاری رہی۔ اس طرح جملہ احادیث کی نشر و اشاعت میں

صحابہ کے افعال و اقوال نے اہم کردار ادا کیا۔
رسول اللہ ﷺ سے والہانہ محبت و عقیدت:

صحابہ کرامؓ کی نبی ﷺ سے بے پناہ محبت و عقیدت بھی حدیث کی ترویج و اشاعت میں ایک بڑا موثر عامل رہا ہے۔

قرآن کریم نے حضور ﷺ کے بارے میں تعلیم دیتے ہوئے صحابہ کرامؓ کو مخاطب کرتے ہوئے فرمایا:

﴿لَتَوَدَّ مَنْوَا بِاللّٰهِ وَرَسُوْلِهِ وَتُعَزِّرُوْهُ وَتُوْقِرُوْهُ وَتُسَبِّحُوْهُ بُكْرَةً وَّاَصِيْلًا﴾ (۲۰)

”تا کہ تم اللہ اور اس کے رسول ﷺ کے ساتھ ایمان لاؤ اور اس (رسول ﷺ) کی تعظیم و توقیر کرو“

چنانچہ صحابہ کرامؓ اسی تعلیم کی بدولت رسول اللہ ﷺ کے سامنے اپنی آواز تک پست رکھتے تھے اور اللہ تعالیٰ نے صحابہ کرامؓ

کی اس ادا کو پسند کرتے ہوئے ان کی مدح و توصیف کرتے ہوئے انہیں متقین کا سرٹیفکیٹ عنایت کیا۔ ارشاد باری تعالیٰ ہے:

﴿اِنَّ الَّذِيْنَ يَعْزُبُوْنَ اَصْوَاتَهُمْ عِنْدَ رَسُوْلٍ اللّٰهِ اُولٰٓئِكَ الَّذِيْنَ اٰمَنُوْا وَلٰكِن لَّمْ يَكُنْ لَّهٗمْ قُلُوْبٌ يَّقِيْنُوْنَ﴾

﴿التَّقْوٰى﴾ (۲۱)

”بے شک جو لوگ اپنی آوازیں رسول اللہ ﷺ کے سامنے پست رکھتے ہیں اللہ تعالیٰ نے ان کے

دلوں کو پرہیزگاری کے لئے پرکھ لیا ہے“

مولانا مناظر احسن گیلانی اس عامل کے بارے میں گفتگو کرتے ہوئے فرماتے ہیں:

”.....قرآن اور آنحضرت ﷺ کی پیغمبرانہ دعوت جو شاعرانہ زبان میں بلکہ فی الحقیقت مولانا حالی مرحوم

کی اس بلخ تعبیر کی صحیح تصویر تھی:

وہ بجلی کا کڑکا تھا یا صوت ہادی

عرب کی زمیں جس نے ساری ہلادی

ایک آواز میں سوتی بستی جگادی

نئی اک لگن سب کے دل میں لگا دی (۲۲)

اس نے صحابہ کرامؓ کی ذہنی قوتوں اور عملی توانائیوں میں نئی زندگی کی روح بھر کر ان میں ایسی ہلچل پیدا کر دی تھی

کہ بقول گاڈ فرے ہگنس (God Fray Hungs)

”عیسائی اس کو یاد رکھیں تو اچھا ہو کہ محمد ﷺ کے پیغام نے وہ نشہ آپ ﷺ کے پیروؤں میں پیدا کر دیا تھا جس

کو عیسائی علیہ السلام کے ابتدائی پیروؤں میں تلاش کرنا بے سود ہے۔ اور میں تو کہتا ہوں کہ عیسائی ہی نہیں بلکہ دنیا

کو چاہئے کہ یہ یاد رکھے کہ اس نشہ کی نظیر نہ اس سے پہلے دیکھی گئی اور نہ اس کے بعد دیکھی جاسکتی ہے“ (۲۳)

حضرت عروہ بن مسعود ثقفی صلح حدیبیہ کے موقع پر قریش کی طرف سے اپیل بنا کر رسول اللہ ﷺ کی طرف بھیجے گئے

تھے۔ اس نے واپس جا کر قریش کو صحابہ کرامؓ کی رسول اللہ ﷺ سے محبت و عقیدت کو اس طرح بیان کیا:

”ای قوم واللہ لقد وفدت علی الملوك وفدت علی قیصر و کسری والنجاشی واللہ مارأیت

ملکا قط یعظمه أصحابه ما یعظم أصحاب محمد محمداً واللہ ان تنخم نخمه إلا وقعت فی

كف رجل منهم فذلك بها وجهه و جلده و إذا أمرهم ابتدروا أمره و إذا توضحاً كادوا يقتلون على وضوءه و إذا تكلم خفضوا أصواتهم عنده و ما يحدقون إليه النظر تعظيماً له“ (۲۴)

”اے قوم! بخدا میں قیصر و کسری اور نجاشی جیسے بادشاہوں کے پاس جا چکا ہوں بخدا میں نے کسی بادشاہ کو نہیں دیکھا کہ اس کے ساتھی اس کی اتنی تعظیم کرتے ہوں جتنی محمد ﷺ کے ساتھی محمد ﷺ کی تعظیم کرتے ہیں خدا کی قسم وہ کھنکار بھی تھوکتے تھے تو کسی نہ کسی آدمی کے ہاتھ پر پڑتا تھا اور وہ شخص اسے اپنے چہرے اور جسم پر لیتا تھا اور جب کوئی حکم دیتے تھے تو اس کی بجا آوری کے لئے سب دوڑ پڑتے تھے اور جب وضو کرتے تھے تو معلوم ہوتا تھا کہ اس کے وضو کے پانی کیلئے لوگ لڑ پڑیں گے اور جب کوئی بات بولتے تھے تو سب اپنی آوازیں پست کر لیتے تھے اور فرط تعظیم کے سبب انہیں بھر پور نظر سے نہ دیکھتے تھے“

ظاہر ہے کہ جن کا تعلق رسول اللہ ﷺ کی ذات گرامی کے ساتھ اس نوعیت کا ہو کہ وضو کے پانی اور لعاب وغیرہ کو نیچے نہ گرنے دیں، تو وہ بھلا آپ ﷺ کے اوامر و نواہی جو شریعت کا حصہ ہیں، کس طرح ان میں کوتاہی برت سکتے تھے، اور جب کہ وہ خود اللہ تعالیٰ کی طرف سے دین اسلام کے محافظ اور مبلغ قرار دیے گئے تھے۔

ابلاغ حدیث کی ذمہ داری کا احساس:

آنحضرت کو تعلیم امت کی بہت فکر تھی آپ نے اپنے صحابہؓ کو وصیت فرماتے ہوئے ارشاد فرمایا:

:”إن الناس لكم تبع وإن رجالاتنا منكم من أقطار الأرض يتفقون في الدين وإذا أتوكم فاستوصوا بهم خيراً“ (۲۵)

”لوگ تمہارے پیچھے لگنے والے ہوں گے اور وہ تمہارے پاس دنیا کے اطراف سے دین کی سمجھ بوجھ حاصل کرنے کے لئے آئیں گے جب وہ تمہارے پاس آئیں تو انہیں اچھی باتیں بتلانا“

چنانچہ صحابہ کرامؓ صرف رسول اللہ ﷺ کے اقوال و اعمال کی صرف اتباع ہی ضروری نہیں تھی بلکہ اس کے ساتھ ساتھ ان پر یہ فریضہ بھی عائد تھا کہ وہ اس دین کو دوسروں تک پہنچائیں۔

ارشاد باری تعالیٰ ہے:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ﴾ (۲۶)

”تم بہترین امت ہو جو لوگوں کیلئے نکالے گئے ہو تم نیکی کا حکم کرتے ہو اور برائی سے روکتے ہو“

نیز قول باری تعالیٰ ہے:

﴿وَلَتَكُنَّ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ﴾ (۲۷)

تم میں سے ایک گروہ جو نیکی اور بھلائی کی طرف لوگوں کو بلائے اچھی باتوں کا حکم دے اور بری باتوں سے روکے۔

انہی آیات کریمہ کی روشنی میں نبی ﷺ نے صحابہ کرامؓ کو تبلیغ اسلام کا حکم دیتے ہوئے فرمایا:

((ولیلغ الشاهد الغائب)) (۲۸) ”حاضر غائب کو پہنچا دے“
 نیز: ((ألا لیلغ الشاهد الغائب)) (۲۹) ”آگاہ رہو حاضر غائب کو پہنچا دے“
 مختلف اطراف سے وقتاً فوقتاً آنے والے وفود کو تعلیم دینے کے بعد آپ ﷺ انہیں حکم فرماتے:
 ((احفظوهن وأخبروا بهن من وراء کم)) (۳۰)
 ان باتوں کو یاد رکھو اور جو لوگ تمہارے پیچھے ہیں انہیں اس کی خبر دو۔
 آپ ﷺ نے اس شخص کا انجام بھی بتا دیا جو تبلیغ دین کے فریضہ کو ترک کر ڈالتا ہے اور کتمان علم کا مرتکب ٹھہرتا ہے۔
 آپ ﷺ کا ارشاد ہے:

((من سئل عن علمه ثم كتبه ألجم يوم القيامة بلجام من نار)) (۳۱)
 ”جس سے علم کی کوئی بات پوچھی جائے اور وہ اسے جانتا ہو پھر وہ اسے چھپائے اسے قیامت کے
 دن آگ کی لگام میں جکڑا جائے گا“

صحابہ کرامؓ نے تبلیغ دین کا پورا پورا حق ادا کر دیا اور انہی تعلیمات کا نتیجہ تھا کہ بعض صحابہؓ شکرکرات الموت میں بھی حدیث
 بیان کرنے کا التزام کرتے۔ ان کا یہ مصمم ارادہ حضرت ابوذر غفاریؓ (۳۲ھ) کے اس بیان سے ظاہر ہوتا ہے کہ آپ فرماتے ہیں:

”لو وضعتم الصمصامة على هذه وأشار إلى قفاه ثم ظننت أنى أنفذ كلمة سمعتها من
 النبى ﷺ قبل أن تحيزوا على لآنفذتها“ (۳۲)

”اگر تم تلوار اس پر اپنی گردن کی طرف اشارہ کیا رکھ دو پھر مجھے معلوم ہو کہ میں نے رسول اللہ ﷺ سے ایک بات
 سنی تھی اور اسے میں بیان کر سکوں گا تو میں اسے ضرور بیان کروں گا پیش اس کے کہ تم اسے (تلوار) مجھ پر چلا دو“
 حضرت ابو ہریرہؓ فرماتے ہیں:

”إن الناس يقولون أكثر ابو هريرة ولولا أيتان فى كتاب الله ما حدثت حديثا ثم يتلو (۳۳)
 ﴿إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ﴾ (۳۴)

”بے شک لوگ کہتے ہیں کہ ابو ہریرہؓ بہت زیادہ احادیث بیان کرتا ہے اور اگر کتاب اللہ کی دو آیات نہ ہوتی تو
 میں کبھی حدیث بیان نہ کرتا پھر آپ نے یہ آیت کریمہ تلاوت فرمائی: ”بے شک جو لوگ ہماری نازل کردہ
 آیات اور ہدایت کو چھپاتے ہیں.....“

نبی ﷺ کی طرف سے صحابہ کرامؓ کو یہ توثیق بھی حاصل ہو گئی کہ وہ رسول اللہ ﷺ کے ارشادات کو دوسروں تک منتقل کریں
 گے۔ آپ ﷺ کا ارشاد ہے:

((تسمعون ويسمع منكم ويسمع من الذين يسمعون منكم)) (۳۵)

تم مجھ سے سن رہے ہو، تم سے بھی سنا جائے گا اور جن لوگوں نے تم سے سنا ان سے بھی لوگ سنیں گے۔

وعید کا خوف:

موضوع روایات پر آنحضرت ﷺ کی وعید صحابہ کرامؓ کے سامنے تھی۔ آپ ﷺ نے فرمایا:
 ((لا تکذبوا علیٰ فإنه من کذب علیٰ فلیلج النار)) (۳۶)
 ”مجھ پر جھوٹ مت کہو کیونکہ جس شخص نے مجھ پر جھوٹ باندھا، وہ آگ میں داخل ہوگا۔
 اسی وعید کے خوف کے پیش نظر صحابہ کرامؓ بہت کم احادیث بیان کیا کرتے تھے“
 حضرت انسؓ بن مالک کا بیان ہے:

”إنه لیمنعنی أن أحدنکم حدیثا کثیرا أن النبی ﷺ قال من تعد علیٰ کذبا فلیتوبأ مقعدہ من النار“ (۳۷)
 ”مجھے نبی ﷺ کے فرمان ”جس نے جان بوجھ کر مجھ پر جھوٹ بولا وہ اپنا ٹھکانا جہنم بنالے“ نے تمہیں زیادہ
 احادیث بیان کرنے سے روک رکھا ہے“

حضرت عبداللہ بن زبیرؓ اپنے والد حضرت زبیر بن عوام سے بیان کرتے ہیں:
 ”إنی لا أسمعک تحدث عن رسول اللہ ﷺ کما یحدث فلان فلان قال أما إنی لم أفارقہ
 ولكن سمعته یقول من کذب علیٰ فلیتوبأ مقعدہ من النار“ (۳۸)

”میں نے فلاں فلاں کی طرح آپ کو رسول اللہ ﷺ سے حدیث بیان کرتے ہوئے نہیں سنا تو
 حضرت زبیر نے جواب دیا میں تو رسول اللہ ﷺ سے کبھی جدا نہیں ہوا لیکن میں نے آپ ﷺ
 سے یہ کہتے ہوئے سنا جس نے مجھ پر جھوٹ بولا وہ اپنا ٹھکانا جہنم بنالے“
 بعض صحابہؓ کے بارے میں مروی ہے کہ حدیث بیان کرتے وقت ان پر لرزہ طاری ہو جاتا تھا۔
 ابو عمر و شیبانی کہتے ہیں:

”میں سال بھر حضرت عبداللہ بن مسعود کی مجلس میں حاضر ہوتا رہا۔ اکثر آپ قال رسول اللہ ﷺ کہہ کر
 حدیث بیان نہیں کرتے تھے اگر کبھی قال رسول اللہ ﷺ کہہ کر حدیث بیان کرنے لگتے تو ان پر لرزہ طاری ہو
 جاتا پھر کہتے اس طرح فرمایا، یا اس کی مثل فرمایا، یا اس کے قریب قریب فرمایا.....“ (۳۹)

ایک دوسری روایت میں راوی کا بیان ہے کہ حدیث بیان کرنے کے بعد آپ کی کیفیت اس طرح ہو جاتی کہ:
 ”ارتعد وارتعدت ثیابہ تنفخ أو داجه اغرورت عیناه“ (۴۰)
 ”آپ کا پنپنے لگتے اور ان کے کپڑوں میں تھر تھری پیدا ہو جاتی، گردن کی رگیں پھول جاتی، آنکھیں آنسوؤں
 سے بھر جاتیں“

اور بعض صحابہؓ تو حدیث بیان کرنے سے قبل حدیث ((من کذب علیٰ متعمداً ھیتے مسند امام احمد میں

حضرت ابو ہریرہؓ کے بارے میں یہ منقول ہے:

”یتبدأ بحديثه بأن يقول قال رسول الله ﷺ الصادق المصدوق ابو القاسم ﷺ من كذب على متعمدا فليتبوأ مقعده من النار“ (۴۱)

”اپنی حدیث کی ابتدا کرتے ہوئے فرماتے رسول اللہ ﷺ صادق و مصدوق ابو القاسم ﷺ نے فرمایا جس نے مجھ پر قصداً جھوٹ باندھا وہ اپنا ٹھکانہ آگ میں بنا لے“

صحابہ کرامؓ و ایک طرف یہ خوف لاحق تھا کہ کہیں غلط بات رسول اللہ ﷺ کی طرف منسوب نہ ہو جائے اور دوسری طرف دین کو پہنچانے کا جذبہ کارفرما تھا۔ چنانچہ صحابہؓ کا یہی حزم و احتیاط حدیث کی ترویج و اشاعت میں ایک مؤثر عامل رہا۔ تابعین و تبع تابعین کی موجودگی:

آغوش صحابہؓ میں تعلیم پانے والے عظیم المرتبت تابعین کرام اور تبع تابعین جو تابعین کے حلقہ درس کے فیض یافتہ تھے ان حضرات نے صحابہؓ کی علمی اور اخلاقی برکتوں کو سارے عالم میں پھیلا یا جن کی مشترک اور اہم کارنامہ حفاظت حدیث اور اشاعت حدیث ہے۔ اور عہد بنو امیہ ان مقدس ہستیوں سے عبارت ہے۔ ان کی موجودگی علم حدیث کی ترویج و اشاعت میں ایک مؤثر عامل رہا ہے۔

مختلف بلاد و امصار کا سفر:

حضرات صحابہؓ، تابعین اور تبع تابعین نے طلب حدیث اور صحت حدیث کیلئے دور دراز ممالک کا سفر کیا اور اس راہ میں سعی و جہد کا کوئی دقیقہ فروگذاشت نہ کیا۔ انہوں نے مشرق و مغرب کو چھان مارا اور جب اسلامی فتوحات کا دائرہ وسیع ہوا۔ تو اس کے نتیجے میں حوادث و مسائل میں بھی اضافہ ہوا تو یہ حضرات ادھر ادھر منتشر ہو گئے حدیث کے طلب گاروں میں علمی رحلت کا بڑا چرچا ہوا، جس کی وجہ سے انہوں نے کثرت سے سفر کیے۔

حدیث کی ترویج و اشاعت کے ذرائع:

صحابہ کرامؓ، تابعین اور ان کے بعد کے ادوار میں حدیث کی ترویج و اشاعت میں جو ذرائع استعمال کیے گئے ہیں جن میں سے حفظ حدیث، مذاکرہ حدیث، کتابت حدیث اور تعامل حدیث قابل ذکر ہیں جن کی وجہ سے علم حدیث کی حفاظت اور اس کی اشاعت میں نمایاں اثر پڑا ہے جو ایک بنیادی عامل ہے۔

اسلامی فتوحات کی وسعت:

عہد رسالت کے بعد صحابہ کرامؓ کی مساعی جلیلہ کی بدولت اسلامی حکومت کے دائرہ میں وسعت آئی اور اللہ تعالیٰ کا

وعدہ پورا ہوا۔ ارشاد باری تعالیٰ ہے:

﴿وَعَدَ اللَّهُ الَّذِينَ آمَنُوا مِنكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ
الَّذِينَ مِن قَبْلِهِمْ﴾ (۴۲)

تم میں سے جو لوگ ایمان لائے اور جنہوں نے اعمال صالحہ کیے ان سے اللہ تعالیٰ نے وعدہ کیا ہے کہ انہیں
زمین کا خلیفہ بنائے گا جس طرح ان لوگوں کو خلیفہ بنایا جو ان سے پہلے تھے۔

چنانچہ ۷ھ میں عراق اور شام مکمل طور پر فتح کر لیے گئے (۴۳)۔ ۲۰ھ میں سرزمین مصر کو زیر نگین کیا گیا اور ۱۲ھ میں
فارس کا علاقہ اسلامی قلمرو میں شامل ہوا (۴۴)۔

غرضیکہ جس طرح عہد خلفاء راشدین کے عہد میں بے شمار فتوحات ہوئی ہیں۔ اسی طرح عہد بنو امیہ میں بھی بہت
ساری فتوحات ہوئیں۔

ان فتوحات کا نتیجہ یہ ہوا کہ وہاں کے رہنے والے حلقہ بگوش اسلام ہوئے اور اسلامی تعلیمات و احکام کو سیکھنے کا مطالبہ
کرنے لگے تو سلاطین و حکام نے دینی احکام و مسائل کی تعلیم دینے کیلئے صحابہؓ و تابعین کو ان شہروں میں بھیجا۔ اور کچھ صحابہؓ و تابعین
نے اپنی مرضی سے ان شہروں کو پسند کر کے ان میں سکونت پذیر ہو گئے جہاں انہوں نے لوگوں کو حدیث کی تعلیم دی۔
علم حدیث کے مراکز:

صحابہ کرامؓ و تابعین کے مختلف بلاد و انصار میں چلے جانے سے وہاں کتاب و سنت کی تعلیم کے مدارس کھل گئے جہاں دور
و دراز علاقوں کے طلبہ ان کی خدمت میں حاضر ہو کر ان کے چشمہ علم سے اپنی پیاس بجھاتے اس دور میں مساجد تعلیم گاہ اور
دارالحدیث کی حیثیت رکھتی تھیں، صحابہؓ و تابعین مختلف مساجد میں بیٹھ جاتے اور ان کے تلامذہ ان کے گرد حلقہ باندھ کر ان سے
استفادہ کرتے اور اسے اپنے سینوں میں جاگزیں کر لیتے تھے۔

عہد بنو امیہ میں مختلف بلاد و انصار میں جو علم حدیث کے مراکز تھے وہ درج ذیل تھے:

دارالحدیث مدینہ منورہ:

مدینہ منورہ آنحضرت ﷺ کا دارالہجرہ تھا جہاں اکثر شرعی احکام نازل ہوئے اس وجہ سے آپ ﷺ نے اکثر احادیث
ارشاد فرمائی تھیں۔ عہد رسالت کے بعد مدینہ منورہ ملت اسلامیہ کا مرکز اور کبار صحابہ کرامؓ کی اقامت گاہ تھا۔ اس اعتبار
سے مدینہ کو صحابہؓ کے اولین وطن ہونے کا شرف حاصل تھا جس کو وہ دوسرے مقامات پر فضیلت دیتے تھے اور کسی
خاص سیاسی، معاشی یا تعلیمی ضرورت کے پیش نظر وہ مدینہ سے باہر نہیں جاتے تھے (۴۵)۔

مدینہ میں متعدد صحابہؓ و تابعین ایسے تھے جنہوں نے حدیث و فقہ میں بڑی شہرت حاصل کی جن میں خلفاء اربعہ، حضرت
ابو ہریرہؓ، حضرت عائشہؓ، حضرت ابن عمرؓ، حضرت ابوسعید خدریؓ، حضرت زید بن ثابتؓ وغیرہ شامل تھے۔ تابعین میں

سعید میسب، عروہ بن زبیر، ابن شہاب الزہری، عبید اللہ بن عتبہ، سالم بن عبد اللہ، محمد بن المنکدر، قاسم بن محمد، نافع مولیٰ ابن عمر اور دیگر حفاظ حدیث جو حدیث اور فتویٰ کے مرجع تھے (۴۶)۔ اور تبع تابعین میں سے عبد اللہ بن عمرو بن ابی ذہب، محمد بن عجلان، جعفر الصادق، امام مالک، نافع بن ابی نعیم، سلیمان بن بلال، اسماعیل بن جعفر وغیرہ (۴۷)

دارالحدیث مکہ مکرمہ:

جب آنحضرت ﷺ نے مکہ کو فتح کیا تو قرآن کریم کی تعلیم اور حلال و حرام کے مسائل سکھانے کیلئے حضرت معاذ بن جبل کو وہاں قیام کرنے کا حکم دیا جن سے حضرت ابن عباسؓ نے روایت کی ہے بعد ازاں حضرت ابن عباسؓ بصرہ سے مکہ واپس آئے تو وہ بھی یہاں کے رئیس قرار پائے۔ ان کے علاوہ بہت سے صحابہ کرامؓ یہاں قیام پذیر تھے۔ مثلاً حضرت عبد اللہ بن سائب مخزومی، حضرت عتاب بن اسید، حضرت خالد بن اسید، حضرت حکم بن ابی العاص، حضرت عثمان بن طلحہ وغیرہ (۴۸)۔

مکہ کے دارالحدیث میں حضرت ابن عباسؓ کے زیر اثر جن تابعین نے استفادہ کیا ان میں سے مجاہد بن جبر، عکرمہ مولیٰ ابن عباسؓ، عطاء بن ابی رباح، وغیرہ اور تبع تابعین میں سے عبد اللہ بن ابی شیح، ابن کثیر المقری، حظلہ بن ابی سفیان، عبد الملک بن عبد العزیز بن جریج، ابن عیینہ وغیرہ (۴۹)۔

دارالحدیث کوفہ:

حضرت عمرؓ کے عہد حکومت میں جب عراق فتح ہوا تو کوفہ اسلامی افواج کا بہت بڑا مرکز تھا اس وقت تین سو صحابہ کرامؓ جن میں ستر بدری صحابہ بھی شامل تھے کا مسکن کوفہ تھا۔ ان میں سے حضرت علی بن ابی طالب، حضرت ابن مسعودؓ، حضرت سعد بن ابی وقاص، حضرت سعید بن زید، حضرت خباب بن ارت، حضرت سلمان فارسیؓ، حضرت حذیفہ بن یمان، حضرت ابو موسیٰ اشعریؓ وغیرہ (۵۰)۔

کوفہ کے دارالحدیث کی قیادت و سیادت کا سہرا حضرت ابن مسعودؓ کے سر ہے کیونکہ آپ کوفہ میں کثیر العلم تھے اور ان کا زمانہ قیام بھی دوسرے صحابہ کرامؓ کی نسبت زیادہ تھا اور ان صحابہ کرامؓ سے فیض حاصل کرنے والے بے شمار تابعین تھے جن میں سے حضرت ابن مسعودؓ کے ساٹھ تلامذہ بھی شامل تھے۔ ان حضرات میں سے مسروق بن اجدع ہمدانی، عبیدہ بن عمر ب سلمانی، اسود بن یزید نخعی، کمیل بن زید نخعی، عامر بن شراحیل الشعسی، سعید بن جبیر الاسدی، ابراہیم نخعی، ابو اسحاق السبئی، عبد الملک بن عمیر وغیرہ اور تبع تابعین میں سے منصور بن المعتمر، سلیمان بن مہران وغیرہ قابل ذکر ہیں (۵۱)۔

دارالحدیث بصرہ:

جب حضرت عمرؓ کے عہد میں عراق فتح ہوا تو اس وقت بصرہ بھی اسلامی افواج کا ایک بہت بڑا مرکز تھا جہاں پر بے شمار صحابہ کرامؓ سکونت گزریں تھے حضرت انسؓ بن مالک بصرہ کے سرخیل تھے ان کے علاوہ حضرت ابو موسیٰ الاشعریؓ، حضرت ابن عباسؓ جو حضرت علیؓ بن ابی طالب کی جانب سے بصرہ کے والی تھے، حضرت عتبہؓ بن غزوان، حضرت عمرانؓ بن حصین، حضرت ابو برةؓ الاسلمیؓ، حضرت معقلؓ بن یسار، حضرت عبدالرحمنؓ بن سمرہؓ، حضرت ابو زید الانصاریؓ، حضرت عبداللہؓ بن ثخیر، حضرت ابو بکرؓ وغیرہ شامل ہیں (۵۲)۔

بصرہ کے دارالحدیث سے فارغ التحصیل ہونے والے بے شمار تابعین تھے جن میں سے حسن بصری جو پانچ سو کے قریب صحابہ کرامؓ سے مل چکے تھے، محمد بن سیرین، ایوب السخیتی، بہز بن حکیم القشیری، یونس بن عبید، خالد بن سہران، عبداللہ بن عون، عاصم بن سلیمان الاحول، قتادہ بن دعامة السدوسی، ہشام بن حسان، ابوالشعثاء جابر بن زید، ابوبردة ابی موسیٰ، مطرف بن عبداللہ وغیرہ تابعین میں سے ابن عون، حماد بن سلمہ اور حماد بن زید قابل ذکر ہیں (۵۳)۔

دارالحدیث شام:

اے اھ کو جب شام فتح ہوا تو وہاں کے باشندے کثرت سے حلقہٴ بگوش اسلام ہو گئے چنانچہ خلفائے راشدین نے بڑے بڑے صحابہ کرامؓ کو تبلیغ و دعوت کیلئے شام بھیجا ان میں سے حضرت معاذ بن جبل تھے جن کو آنحضرت ﷺ نے پہلے یمن بھیجا اور جب مکہ فتح ہوا تو لوگوں کو حلال و حرام کی تعلیم دینے کیلئے وہاں مقرر کیا۔

ملک شام میں بے شمار صحابہ کرامؓ موجود تھے، ولید بن مسلم بیان کرتے ہیں۔

”دخلت الشام عشرة آلاف عين رأت رسول الله ﷺ (۵۴)“

”شام میں رسول اللہ کے دس ہزار صحابہ کرامؓ داخل ہوئے“

یزید بن ابی سفیانؓ نے حضرت عمرؓ کی طرف لکھا کہ اہل شام کی تعلیم کیلئے علماء شام بھیجے جائیں (۵۵)۔

چنانچہ آپ نے حضرت معاذ بن جبل، حضرت عبادہؓ بن الصامت، حضرت ابوالدرداءؓ کو شام بھیجا جو شام کے مختلف شہروں میں قیام پذیر ہو گئے۔ حضرت عبادہؓ حمص میں، حضرت ابوالدرداءؓ دمشق میں، اور حضرت معاذؓ ارض فلسطین میں قیام پذیر ہو گئے۔

بعد ازاں حضرت عمرؓ نے حضرت عبدالرحمنؓ بن غنم کو بھی شام بھیج دیا (۵۶)۔

عہد بنو امیہ میں بلاد شام میں خصوصاً دمشق میں علم حدیث کی خوب نشر و اشاعت ہونے لگی جہاں فقہاء، محدثین، اور قراء

حضرات کی خاصی تعداد تھی (۵۷)۔

صحابہ کرامؓ کے علاوہ کبار تابعین بھی تھے جنہوں نے سرزمین شام میں دعوت و تبلیغ کے فرائض انجام دیئے، ان میں سالم بن عبد اللہ الحاربی، ابو ادریس الخولانی، ابوسلیمان الدارانی، قبیصہ بن ذویب، مکحول بن ابی مسلم، رجاء بن حیوہ اور عمیر بن ہانی الدارانی، اور تبع تابعین میں سے عبدالرحمن بن عمرو والاوزاعی وغیرہ تھے (۵۸)۔

دارالحدیث مصر:

حضرت عمرؓ کے عہد خلافت میں حضرت عمرو بن العاصؓ ارض مصر داخل ہوئے اور آپ کے ساتھ صحابہ کرامؓ کی بہت زیادہ تعداد تھی جن میں حضرت زبیرؓ بن عوام، حضرت عبادہؓ بن الصامت، حضرت مسلمہؓ بن مخلدہ، حضرت مقدادؓ بن اسود تھے جو اسلامی لشکر کے امیر تھے جنہیں حضرت عمرؓ نے حضرت عمرو بن العاصؓ کی مدد کیلئے بھیجا تھا (۵۹)۔

حضرت امیر معاویہؓ نے جب حضرت عمرو بن العاصؓ کو شام کا والی مقرر کیا تو ان کے بیٹے حضرت عبداللہ بن عمروؓ بھی ہمراہ گئے۔ ان کے علاوہ بکثرت صحابہ کرامؓ نے مصر میں سکونت اختیار کر لی اور لوگوں کو دینی احکام کی تعلیم دینے میں کوشاں رہے ان میں سے حضرت عقبہؓ بن عامر الجہنی، حضرت خارجہ بن حدافہ، حضرت عبداللہ بن سعد، حضرت محمدیہ بن جزء، حضرت عبداللہ بن حارث، حضرت ابوبصرہ غفاریؓ، حضرت ابوسعد الخیر، حضرت معاذ بن الجہنی، حضرت معاویہؓ بن حدیج، حضرت زیاد بن الحارث الصدائی وغیرہ شامل تھے (۶۰)۔

ان صحابہ کرامؓ سے فیض حاصل کرنے والے بہت سے تابعین بھی تھے جن میں یزید بن ابی حبیب، عمر بن الحارث، نیر بن نعیم الحضرمی، عبداللہ بن سلیمان الطویل، عبدالرحمن بن شرحبہ الغافی، حیوہ بن شرحبہ الجہنی وغیرہ تھے (۶۱)۔

دارالحدیث مغرب:

حضرت عثمانؓ نے ۲۵ھ کو مصر کے امیر، عبداللہ بن سعد کو افریقہ میں جہاد کرنے کا حکم دیا اور ان کی مدد کیلئے مدینہ منورہ سے ایک لشکر بھیجا جس میں صحابہ کرامؓ میں سے حضرت ابن عباسؓ، حضرت عبداللہ بن عمروؓ بن العاص، حضرت عبداللہ بن جعفر، حضرت حسنؓ، حضرت حسینؓ، حضرت ابن زبیرؓ بھی تھے (۶۲)۔

۳۳ھ کو معاویہ بن حدیج مہاجرین و انصار کی ایک جماعت کو لے کر مغرب کو فتح کرنے کیلئے نکلے۔ بالآخر عقبہ بن نافع کی سرکردگی میں اسلامی لشکر نے مغرب کو فتح کر لیا (۶۳)۔

فتح کے بعد بہت سارے صحابہ کرامؓ جن میں حضرت مسعود بن الاسود البلوئی، حضرت مسور بن مخرمہ، حضرت مقداد بن اسود، حضرت بلالؓ بن حارث، حضرت جبلة بن عمرو، حضرت سلمہ بن الاکوع وغیرہ نے یہاں سکونت اختیار کر لی (۶۴)۔

تابعین کی ایک جماعت بھی افریقہ میں داخل ہوئی جن میں سائب بن عامر، معبد بن عباسؓ، عبدالرحمن بن الاسود، عاصم بن

عمر بن الخطاب، عبد الملک بن مروان، عبد الرحمن بن زید بن الخطاب، سلیمان بن یسار، عکرمہ مولیٰ ابن عباس قابل ذکر ہیں (۶۵)۔
حضرت عمر بن عبد العزیز نے بھی اہل افریقہ کی تعلیم کیلئے دس تابعین افریقہ بھیجے تھے جن میں سے حبان بن ابی جبہ، اسماعیل بن عبید اللہ الاغور، اسماعیل بن عبید، عبد الرحمن بن رافع، سعید بن مسعود لقیبی وغیرہ تھے جنہوں نے اسلام کی دعوت و تبلیغ میں نمایاں کردار ادا کیا (۶۶)۔

دار الحدیث یمن:

عہد رسالت میں آنحضرت ﷺ نے حضرت معاذ بن جبل اور حضرت ابو موسیٰ الاشعریؓ کو یمن کی طرف بھیجا تھا (۶۷) جنہوں نے وہاں جا کر دعوت و تبلیغ کا سلسلہ شروع کیا جس سے بے شمار تابعین کرام اور تبع تابعین نے فیض حاصل کیا ان میں سے وہب بن منبہ، اوران کا بھائی ہمام بن منبہ، طاؤس بن کيسان، اوران کا بیٹا عبد اللہ بن طاؤس، معمر بن راشد، عبد الرزاق بن ہمام وغیرہ تھے (۶۸)۔

دار الحدیث خراسان:

صحابہ کرامؓ میں سے حضرت بریدہ بن حصیب السلمی، حضرت حکم بن عمرو الغفاری، حضرت ابو ہریرہؓ الاسلامی یہاں سکونت پذیر تھے، تابعین رحمہم اللہ عنہم میں سے عبد اللہ بن بریدہ، یحییٰ بن یعمر، اور تبع تابعین میں سے حسین بن واقد، ابو حمزہ السکری، عبد اللہ بن مبارک، فضل بن موسیٰ وغیرہ یہاں موجود تھے۔ بعد میں ان علاقوں سے بے شمار محدثین کرام پیدا ہوئے، جنہوں نے علم حدیث کی ترویج و اشاعت میں نمایاں کردار ادا کیا (۶۹)۔

حواشی و حوالہ جات

- ۱- ابن حجر، تہذیب التہذیب، ص: ۱۱۰/۷
- ۲- مناظر گیلانی، تدوین حدیث، ص: ۶۷
- ۳- ابن جنبل، المسند، ص: ۳۲۸/۵
- ۴- الذہبی، تذکرہ الحفاظ، ص: ۲۶/۱
- ۵- السیوطی، حسن المحاضرة، ص: ۷۸/۱
- ۶- المسلم، الصحیح، کتاب الصلوٰۃ، باب القراءة فی الظہر والحصر، حدیث نمبر ۱۰۲۱، ص: ۱۹۱
- ۷- ابن جنبل، المسند، ص: ۵۸/۵
- ۸- ابن جنبل، المسند، ص: ۳۸۶/۵
- ۹- عبد الرزاق، المصنف، باب نقض الاسلام، حدیث نمبر ۲۰۳۲۶، ص: ۲۵۸/۱۱
- ۱۰- عبد الرزاق، المصنف، باب نقض الاسلام، حدیث نمبر ۲۰۳۲۶، ص: ۲۳۶/۱۱
- ۱۱- الشاطبی، الاعتصام، ص: ۵۴/۱
- ۱۲- الشاطبی، الاعتصام، ص: ۵۴/۱
- ۱۳- الکا ندھلوی، مقدمہ اوجز المسالک، ص: ۶- ۱۴
- ۱۴- الما لک، المؤطا، کتاب الحج، باب لبس الثياب المصبغة فی الاحرام، حدیث نمبر ۱۰، ص: ۲۱۷
- ۱۵- ابن عبد البر، الاستیعاب، ص: ۳۱۵/۱
- ۱۶- مدائن عراق میں سات شہروں کا مجموعہ جو بغداد کے جنوب میں دریائے دجلہ پر واقع تھا، الحوی، معجم البلدان، ص: ۲۱۵/۳

- ۱۷- الشیبانی، کتاب الآثار، ص: ۱۵۶
- ۱۸- عبدالرزاق، المصنف، باب تخفیف الإمام، حدیث نمبر ۲۹۷۳، ص: ۳۶۷/۲، البیہقی، مجمع الزوائد، باب الإقتداء بالسلف، ص: ۱۸۲/۱
- ۱۹- الذہبی، تذکرۃ الحفاظ، ص: ۱۴/۱
- ۲۰- الفتح، ۹/۲۸
- ۲۱- الحجرات، ۳/۴۹
- ۲۲- حالی، مسدس حالی، ص: ۱۳۴
- ۲۳- مناظر گیلانی، تدوین حدیث، ص: ۱۹
- ۲۴- البخاری، الجامع الصحیح، کتاب الوضوء، باب البصاق والمخاط ونحوہ فی الثوب، ص: ۲۴، ابن ہشام، السیرۃ، ص: ۳۱۳/۲
- ۲۵- الترمذی، جامع الترمذی، کتاب العلم، باب ماجاء فی الاستیضاء بمن یطلب العلم، حدیث نمبر ۲۶۵۰، ص: ۶۰۱
- ۲۶- آل عمران، ۱۱۰/۳
- ۲۷- آل عمران، ۱۰۲/۳
- ۲۸- البخاری، الجامع الصحیح، کتاب العلم، باب لبیغ الشاهد الغائب، حدیث نمبر ۱۰۴، ص: ۲۳
- ۲۹- البخاری، الجامع الصحیح، کتاب العلم، باب لبیغ الشاهد الغائب، حدیث نمبر ۱۰۵، ص: ۳
- ۳۰- البخاری، الجامع الصحیح، کتاب العلم، باب أداء الخس من الإیمان، حدیث نمبر ۵۳، ص: ۱۳
- ۳۱- الترمذی، جامع الترمذی، کتاب العلم، باب ماجاء فی کتمان العلم، حدیث نمبر ۲۶۹۹، ص: ۶۰۱
- ۳۲- البخاری، الجامع الصحیح، کتاب العلم، باب العلم قبل القول والعمل، حدیث نمبر ۱۰، ص: ۱۶
- ۳۳- البخاری، الجامع الصحیح، کتاب العلم، باب حفظ العلم، حدیث نمبر ۱۱۸، ص: ۲۵
- ۳۴- البقرۃ، ۱۵۹/۲
- ۳۵- ابوداؤد، السنن، کتاب العلم، باب فضل نشر العلم، حدیث نمبر ۳۶۵۹، ص: ۵۲۵
- ۳۶- البخاری، الجامع الصحیح، کتاب العلم، باب اثم من کذب علی النبی، حدیث نمبر ۱۰۶، ص: ۲۴
- ۳۷- البخاری، الجامع الصحیح، کتاب العلم، باب اثم من کذب علی النبی، حدیث نمبر ۱۰۷، ص: ۲۴
- ۳۸- البخاری، الجامع الصحیح، کتاب العلم، باب اثم من کذب علی النبی، حدیث نمبر ۱۰۸، ص: ۲۴
- ۳۹- الذہبی، تذکرۃ الحفاظ، ص: ۳۰/۱
- ۴۰- ابن حجر، الإصابۃ، ص: ۲۰۸/۴
- ۴۱- ابن جنبل، المسند، ص: ۴۱۳/۲
- ۴۲- ابن جنبل، الإصابۃ، ص: ۲۰۳/۴
- ۴۳- النور، ۵۵/۲۳
- ۴۴- تفصیل کے لئے دیکھئے، البلاذری، فتوح الشام، ص: ۱۳۱
- ۴۵- الطبری، التاریخ، ص: ۲۱۵۸
- ۴۶- تفصیل کے لئے دیکھئے، البلاذری، فتوح الشام، ص: ۲۲۰
- ۴۷- المقریزی، الخطط، ص: ۲۶۳/۱
- ۴۸- ابن سعد، الطبقات الکبریٰ، ص: ۳۲۸/۵
- ۴۹- ابن عساکر، تاریخ دمشق، ص: ۲۸۳/۶
- ۵۰- الذہبی، سیر أعلام النبلاء، ص: ۲۱۵/۱
- ۵۱- الذہبی، تذکرۃ الحفاظ، ص: ۳۰/۱
- ۵۲- الذہبی، الأ مصادرات الآثار، ص: ۱۴
- ۵۳- الذہبی، الأ مصادرات الآثار، ص: ۱۸
- ۵۴- ابن عساکر، تاریخ دمشق، ص: ۲۸۳/۶
- ۵۵- ابن القیم، أعلام الموقعین، ص: ۲۰
- ۵۶- الحاکم، معرفۃ علوم الحدیث، ص: ۲۳۳
- ۵۷- الذہبی، الأ مصادرات، ص: ۳۹
- ۵۸- الحاکم، معرفۃ علوم الحدیث، ص: ۱۹۲
- ۵۹- الذہبی، الأ مصادرات، ص: ۲۴
- ۶۰- الحاکم، معرفۃ علوم الحدیث، ص: ۲۴۷
- ۶۱- الذہبی، الأ مصادرات، ص: ۲۴
- ۶۲- البخاری، التاریخ الکبیر، ص: ۱۶۹/۱

- ۵۵۔ محمد کرد، غوطہ دمشق، ۱۳۱: ص ۱۳۱
- ۵۷۔ السخاوی، الإعلان بالتویح، ص: ۱۳۸ ◎ محمد کرد، غوطہ دمشق، ص: ۱۳۴
- ۵۸۔ محمد کرد، غوطہ دمشق، ص: ۱۳۴ ◎ الخولانی، تاریخ داریا، ص: ۲۹ ◎ الحاکم، معرفۃ علوم الحدیث، ص: ۲۴۴
- ۵۹۔ الحاکم، معرفۃ علوم الحدیث، ص: ۱۹۳ ◎ حسن ابراہیم، تاریخ الاسلام، ص: ۲۳۶/۱
- ۶۰۔ الحاکم، معرفۃ علوم الحدیث، ص: ۱۹۳ ◎ ابن عبدالحکم، فتوح مصر، ص: ۲۴۸
- ۶۱۔ الحاکم، معرفۃ علوم الحدیث، ص: ۲۴۱
- ۶۲۔ ابوالعباس، الإستقصا لخبار دول المغرب الأقبسی، ص: ۶۷/۱
- ۶۳۔ البلاذری، فتوح البلدان، ص: ۲۳۶ ◎ ابن عبدالحکم، فتوح مصر و أخبارها، ص: ۱۹۳
- ۶۴۔ ابوالعباس، الإستقصا، ص: ۷۵/۱ ◎ ابن عبدالحکم، فتوح مصر و أخبارها، ص: ۳۱۹ ◎ التیمی، طبقات علماء أفریقہ، ص: ۱۶
- ۶۵۔ التیمی، طبقات علماء أفریقہ، ص: ۱۹
- ۶۶۔ التیمی، طبقات علماء أفریقہ، ص: ۱۶
- ۶۷۔ البخاری، الجامع الصحیح، کتاب التوحید، باب ما جاء فی دعاء النبیین صلی اللہ علیہم و آلہم و سلم، حدیث نمبر ۳۷۷۷، صفحہ نمبر ۱۲۶۸
- ۶۸۔ الذہبی، الأمصار، ص: ۴۷ ◎ السخاوی، الإعلان بالتویح، ص: ۱۴۰
- ۶۹۔ الذہبی، الأمصار ذوات الأمصار، ص: ۸۳ ◎ الحاکم، معرفۃ علوم الحدیث، ص: ۱۹۴